

హంకో మహాబత్

“అట్లా అంటావు. నీ మీద నాకు ప్రేమ అని తెలీదా?” అంది సోహాన్ కుమారి.

ఆమె పక్కన ఖరీదుగల మాట్రెస్ మీద పెద్ద ఎలక్ట్రిక్ పంకా కింద పడుకుని కులాసాగా కబుర్లు చెపుతున్న చక్రధరావు వీపున తేలు కుట్టినట్లు ఒక్క అరుపు అరచి మంచంమీద నుంచి దూకి దూరంగా పడ్డాడు. ఇంకా దూరంగా పడేవాడే. ఎలక్ట్రిక్ దీపాల్లో మెరిసే రంగూన్ కలప తలుపుల పెద్ద ఇనపగడియతో లోపల బిగించి వున్నాయి. తెల్లారేలోపల వాటిని తెరవవలసిన అవసరం రాదు. ఎందుకంటే పంజాబు నుంచి సోహాన్ కుమారిని తన భార్య అంటో తెచ్చుకున్న భాటియా రాత్రులు ఎప్పుడూ ఇంటికి తిరిగిరాడు. వెళ్ళాడంటే పదిరోజుల దాకా మళ్ళీ ఇంటికి రాడు. అందుకని ఆమె కింద భాగం నుంచి సాయంత్రం ఎప్పుడు చీకటి పడుతుందా అని కాచుకుని రోడ్డు దీపాల వెలుతురు తప్పుకుంటో పైకి వచ్చిందంటే మళ్ళీ సూర్యుడి వెలుతురు భయపెట్టినదాకా కిందికి పోనక్కర్లేదు.

చక్రధరరావుకి పెళ్ళి కాలేదు. మేడమీద బ్రహ్మచారి కాపరం. కాని అతని ఫ్లాట్ చూస్తే ఆ పెద్ద మంచం. టాయిలెట్ సామాన్లు, తువ్వళ్ళూ, సగం బట్టలున్న స్త్రీల పటాలూ, వెండి సామానులు చూస్తే ఎవరూ అతనిది వొంటరి బతుకేమోనని సందేహించరు.

మూడేళ్ళకింద తను పెట్టుబడి పెట్టి పదివేల రూపాయలూ యుద్ధకాలంలో తన తెలివితేటలు గాని, ప్రయోజకత్వం గాని ఏమీ లేకుండా చూస్తూండగా పది రెట్లు ఇరవై రెట్లు కావడం అతను గమనించి ఆ ఫ్లాట్లో ఆ స్పింగు మాట్రెస్ మీద చాలా స్త్రీ రూపాల్ని పడుకోపెట్టి చాలా ఎక్స్ పెరిమెంట్లు చేశాడు. గడిచిన రెండు నెలల నించీ సోహాన్ కుమారి అందంతో తన గదికి వచ్చిన కొత్త వైభవాన్ని గమనిస్తున్నాడు. అదే మొదటిసారి ఆంధ్రేతర వనిత ఆ ఇంగ్లీషు స్పింగుల వూపుని ఆనందించడం. డబ్బు నిండింతరవాత ఆ గదిలోనే కాదు, చక్రధర్లో మనిషిలో ఇది వరకు కనపడని కొత్త సామర్థ్యాలూ అందాలూ కనబడుతున్నాయి. ఆ చుట్టు పక్కల వీధుల పురంధ్రీమణులకి, అతని ప్రయత్నమూ వుంది దాంతో. తన శరీరాన్ని తయారుచేసుకునేందుకు గంటన్నర బట్టల అలంకారం, అతను రోడ్డు మీద నడుస్తో వుంటే రూపాయి ఇచ్చి సరిదిద్దించిన కోరమీసం ఇటూ అటూ గుండెల్లో గుచ్చుకుంటోంది. బుడ్డి ఎనిమిది రూపాయలకు కొని పూనుకున్న ఫారిన్ స్నో నున్నగా రోజుకి మూడుసార్లు క్షవరం చేసుకునే చంపల్నించి పరిమళాల్నీ, తళతళల్నీ రోడ్డు దుమ్ముని చీల్చుకుని సూటిగా చేరుకుంటోంది వీలైన చోటనల్లా. అతని వల్లెవాటూ ఉత్తరీయం సన్నదనం, నాజూకైన జరీ అంచూ, ఇట్లాంటి చీరెలు అతని దగ్గర వుండకపోవని సూచిస్తుంది. అంతేగాక అతని గది వైభవకీర్తి వ్యాపిస్తోంది, స్ఫోటకం కన్న చాలా వేగంగా.

ఎవరూ ఆ గదిని చూశామని చెప్పినవారు లేరు, విన్నామనేవారే స్త్రీలు కాని ఆ కీర్తికి పరవశులయ్యేవారు వారే. అతను వొక లెజండ్ ఐనాడు. అతను చాలా మితాభిలాషి అప్పియ్యడు గాని, మిత్రుడు అన్నవాడిమీద కులాసాగా మూడు రూపాయలు ఖర్చు చేస్తాడు వుత్త కాఫీకని. కాని సాయంత్రం అయిందా అతని మేడమీదికి ఏ మిత్రుడు రావడమూ అశక్యం. ఎందుకంటే మేడమెట్ల తలుపుకి బైటపెట్టిన ఇత్తడి తాళం రోడ్డు దీపం వెలుతురులో మెరుస్తో చాలా దూరానికి కనపడుతో వుంటుంది. మేడమీద లైట్లు వెలుగుతున్నాయేం? అని ప్రశ్నిస్తే, దొంగలు రాకుండా అంటాడు చక్రధర్.

రాత్రులు దీపాలకింద అతని గది అందాన్ని చూడాలని కోరే అబలా అర్జీల్ని చాలా వాటిని నిరాకరించవలసి వస్తోంది అతను. బి.వి. నరసింహారావుగారి పాలన చక్రధర్ మిత్రుడు - కొంటె చలం పేరడీ చేసి పాడుతున్నాడు. అతని బుజాన వున్నది బ్లూరంగు బుష్కోటు.

* * *

అతని మాటలు మీద వూగినా చాలా అని.

చక్రధర్ అన్ని విధాలా పెళ్ళికి తగిన మనిషి. రూపం, చమత్కారం, మిత్రత్వం, ధనం, చాలా వలలు వేశారు మామలు. కాని అతని ధనాదాయానికి ప్రపోర్షన్ గా స్త్రీ ఆదాయం కూడా పెరిగింది. పెళ్ళి చాలా అనవసరమయింది. ఎవరన్నా పెళ్ళి లేదేమని అడిగితే, ఇది గాంధీయుగమనిన్నీ గాంధీగారు పెళ్ళి చేసుకున్నా కామంతో - ఎవర్ని చూసినా - భార్యని చూడవద్దన్నారనీ, ఈ కాలంలో రాజ్యపద్ధతులన్నీ గాంధీ ఆశయాలమీద నడుస్తున్నాయని తన మాటలు గ్రహించాలనీ, ఓ కన్యని నామమాత్రం పెళ్ళిచేసుకుని గాంధీగారి పేర కష్టపెట్టడం ఇష్టం లేదని చెప్పేవాడు. ఇంకా మాట్లాడితే గట్టిగా వాదించి ప్రస్తుత ప్రభుత్వాధికారుల్ని ఆదర్శంగా చూపాడు.

“చూశారా! గాంధీ ఆశయాల ప్రకారం, నల్లమందుమీదా, సిగరెట్ల మీదా ఆంక్షలు పెట్టారు. జమీలు రద్దుచేశారు. హరిజనోద్ధరణ చేశారు. శాసనాలు చెయ్యడమే కాదు. తమ స్వంత జీవితంలో కూడా ఆ ఆజ్ఞనే పాలిస్తున్నారు. పగలు ఖద్దరు ధరిస్తున్నారు. ఎవరన్నా చూడవస్తే వొడుకుతున్నారు. అట్లాంటివారు వివాహ విషయంలో మాత్రం గురుద్రోహులౌతున్నారంటే నేను వొప్పుకోను. భార్యల్ని మాత్రం సమానులుగా చూస్తున్నారని ఘంటాపథంగా చెప్పగలను. భార్యని మాత్రమేనంటారా? కావొచ్చు. అంతవరకే గాంధీగారు చెప్పింది. ఆశయాన్ని ఆ మాత్రం నిలుపుకుంటే చాలు. గాంధీగారు ఒక్క కొడుకునే వొప్పుకొన్నారా? వీళ్ళు అంతే. ఎక్కువమంది ఎవరికన్నా వుంటే ఆ పిల్లలకు ఆ కాంగ్రెసు భర్తలే బాధ్యులనడం చాలా దుర్మార్గం. వుత్త వోర్చలేని స్కాండల్ “ఏ నిషా, చివరికి బీడీ నిషా కూడా సహించని ప్రభుత్వం, కామ నిషాకి లొంగిందనడం చాలా తప్పు. తమ భార్యలతో ముఖ్యం.”

సోహాన్ కుమారితో స్నేహమైన తరవాత కొంత ఒక పద్ధతిలోకి వచ్చాడు. చక్రధర్ ఎందుకంటే, ఆమె చాలా అందం. ఆమె మాటతీరులో కొత్తదనం, నాజూకు ఆమెని భాటియా తన భార్య అంటున్నా, ఆమె అతని భార్య కాదని తెలుసు చక్రధర్ కి. అందువల్ల వాళ్ళమధ్య సంబంధం ప్రేమ అని పొరపడ్డాడు ముందు ముందు. పైగా కింద భాగంలో కాపరమున్న సోహాన్ మొదట్లో అతన్ని బిగ్గరగానే తిట్టిపోసేది. తన నెత్తిమీద చాలా అక్రమాలు జరుగుతున్నాయని. ఆమె తిట్లని వినడమే గాని ఆమెని ఎప్పుడూ చూడలేదు అతడు. ఆమె తిడుతోవుంటే పంజాబీ భాషలో ఆమె కంఠాన్ని ఆ ఉచ్చారణ అందాన్ని ఒక కళనివలె అనుభవిస్తో నుంచునే వాడు. ఆమె భర్త వూళ్లో వున్నప్పుడైనా ఏ అర్థరాత్రికోగాని రాడు. అంతవరకూ ఆమె కిటికీలో కూచుని మెట్లమీది నుంచి ఎవరు పైకి వెడుతున్నారో కనిపెడుతోనే వుండేది. ఆ వేళ వాళ్ళని ఏదో బూతుమాట అనక వొదిలేది కాదు. ఆమె కంఠ స్వరం అంత శ్రావ్యంగా లేకపోతే ఎన్నడో పెద్ద తగాదా జరిగేది చక్రధర్ కి భాటియాకీ. అందం ఒక్క సారస్వతంలోనే కాదు. అంతకన్న ఎక్కువగా జీవితంలో చాలా కల్మషాల్ని తుడిచేస్తుంది.

ఓ రోజున చిన్నప్పటి ప్రియమిత్రుడు, ప్రస్తుతం ఆంధ్రావనీంద్ర కవికుంజర సూరిపాటి కాంతారాయ భట్టాచార్యులు తటస్థించాడు అతనికి. మధ్యాహ్నం మూడింటికి నడిబజారులో వున్న చక్రధర్ కొట్టులో మోగే టెలిఫోన్ పిలుపుల మధ్య బేరాల కొచ్చే వర్తకుల మాటల సందుల్లో తన చరిత్రా కవిత్వమూ తనకి జరిగిన సన్మాన గౌరవాలూ. ప్రస్తుత స్వతంత్ర సందిగ్ధ సమయంలో దేశానికి తాను ఎంత అవసరమో ముక్కలు ముక్కలుగా వినిపిస్తున్నాడు. ఆ కవి మిత్రుణ్ణి వొదులుకోవాలనే అవసరంపట్ల కొట్టుని అయిదింటికే మూసి చక్రధర్ బయటేరాడు. కవి వదలలేదు. కవిని కాఫీహౌటల్ కి తీసుకుని వెళ్ళి మూడు రూపాయలు ఖర్చు చేశాడు. భోజనంతో కవి కవితాశక్తి విజృంభించింది. కీలుగుర్రం ప్రాశస్త్యం వర్తిస్తున్నాడు. ఆ చిత్రంలో తన వర్ణనలు కొన్ని దొంగిలించారట. వాటిని కనిపెట్టి దావా చెయ్యాలన్నాడు. కనక మనం వెళ్ళి చూడాలన్నాడు. ఆ సినిమా అపాయనించి తప్పించుకోడానికి, చక్రధరే తనకి తలనొప్పిగా వుందని ఇంటికి పోయి పడుకొంటానన్నాడు. సరే ఇంకేం తీరికగా కవిత్వం వినిపిస్తానన్నాడు కవి. ఇంకెవరినన్నా ఐతే కసిరికొట్టి పంపేవాడే. కాని కాంతారాయుడు చక్రధర్ కి మూడోఫారంలో జాగ్రఫీలో కాఫీ యిచ్చి డజను దెబ్బలు తిన్నాడు. ఫుట్ బాలులో సెన్టర్ గా ప్రసిద్ధికెక్కి చక్రధర్ కి ఆరాధ్యనాయకుడైనాడు. అందుకని ఏమీ చెప్పలేక తలవంచుకున్నాడు ఈనాడు.

అసలు అతని కవిత్వ ధోరణి వల్ల చక్రధర్ కి తలనొప్పి వచ్చినమాట నిజమే. కాని అంతకన్న పెద్ద కారణం వుంది. దుర్గకి రాత్రి తొమ్మిదిన్నర వరకే విడుదల. అది దాటిందా ఆమె భర్త సినిమానించి ఇంటి వస్తాడు. ఆమె భర్తకి అసలు ఉద్యోగం కాక, అతను స్వయంగా ఆర్డరు వేసుకున్న ఉద్యోగం వుంది. అది సాయింత్రం ఐదింటినించి రాత్రి

తొమ్మిదింటివరకూ పరంజ్యోతి టాకీసులో బైట కుర్చీలో కూచుని చుట్టుప్రక్కలవాళ్ళతో కబుర్లు చెప్పడం. జనసమర్థమైనప్పుడు టీక్కెట్టు అమ్మడం, గేటుకాయడం, ఆ వుద్యోగం తనని చెయ్యనిచ్చినందుకు సినిమా యజమాని గోవిందుకి ఆజన్మాంత కృతజ్ఞతా బద్దుడై, ఫలహారాలు పంపడం చేబదుళ్ళు ఇవ్వడం మొదలైన సహాయాలతో కొంత ఋణం తీర్చుకుంటూ వుంటాడు. దుర్గకి ఆ గంటకే విడుదల. కాని ఇంటినిండా మనుషులు అత్త, మరదలు, వొదినలు, చిల్లర వితంతువులు. ఆమె ఆవిడి గంటలలో తన ప్రీయబంధువుల ప్రేమను తప్పించుకుని, వూపిరి పీల్చుకోడానికి సోహాన్ కుమారి ఇంటికి వొస్తూ వుంటుంది. గాంధీగారి బోధనలవల్ల దుర్గ బాగా హిందీ నేర్చుకోవడం వల్లనే సోహాన్ కుమారితో స్నేహం తద్వారా చక్రధర్ గది ప్రవేశం కలిగాయి. ఎంత పవిత్రమైన ప్రారంభాలు ఎంత అపభ్రంశపు పర్యవసానాలికి కారణాలో నీతివేత్తలు గ్రహించరు ఏనాటికీ. అందులో హిందీలో దుర్గకి అభిమాన గ్రంథం తులసీదాసు రామాయణం.

అదృష్టవంతుడైన చక్రధర్ కి కూడా శృంగారం సులభంగా లభించదు. డబ్బు సంపాదించడానికన్న స్త్రీని సంపాదించడానికి ఎక్కువ శ్రమపడతాడు. అతని నడకలో మాటలో కొంచెంగా ఆడతనం వుండడంవల్ల, బాలరాజుని చూసి చొంగలుకారే జాతి, స్త్రీలకి వెర్రులెత్తించడమేగాక, ఏ ఇంటి ముసలమ్మతోనూ పసిపిల్లలతోనూ సులభంగా పరిచయం ఏర్పడుతుంది. మాటలో చాతుర్యం, ప్రీయత్వం, ముఖంలో అమాయకత్వం అతనికి చాలా సహాయకారులైనాయి. దుర్గకోసం ఆ ఇంటి ముసలమ్మలిద్దరికి దగ్గుమాత్రలు మంచివి తెచ్చిపెట్టాడు. దుర్గ మేనకోడళ్ళకి రిబ్బన్నా సైడు క్లిప్పులూ కొని పెట్టాడు. నవీన వాత్స్యాయన సూత్రాలలో స్త్రీ వశ్యంకోసం ముసలమ్మ ప్రసన్నత ఎక్కువ లాభసాటా, లేక పసిపిల్లల చిరునవ్వులూ అనే విషయం యింకా చర్చనీయంగానే వుండిపోయింది. తనకి కావలసిన స్త్రీతో రెండు మాటలు మాట్లాడాడా చక్రధర్ సులభంగా, “మా ఇంటికి రావా ఓసారి?” అంటాడు. తనకేం రావాలని గట్టిగా లేనట్టే, తక్కిన సదుపాయాలన్నీ త్వరలోనే మాట్లాడుకుంటారు. దుర్గకి సదుపాయం, సోహాన్ కుమారితో స్నేహం. ఆమెతో మాట్లాడుతో, ఇంటికి వెడతానని బైటికి వచ్చి (గోషా గనక సోహాన్ బైటికి రాదు) ప్రక్కనున్న మెట్లమీదనించి మేడమీదికి వెళ్ళడం ఆట్టే కష్టం కాదు. ఆ ప్రక్కగా మునిసిపల్ దీపమే లేకపోతే.

దుర్గ ఈ విధంగా పైకి వెళ్ళడం సోహాన్ కుమారికి తెలిసిందని ఇంకా చక్రధర్ కి తెలీదు. దుర్గ చెప్పలేదు. చెపితే, చిరాకుపడి తనని రావొద్దంటాడేమోనని భయం దుర్గకి. సోహాన్ కుమారి పతివ్రతాగ్రహాన్ని తట్టుకోలేకుండా వుంది దుర్గ. ఆ విధమైన స్త్రీలకి వుండేట్టే సోహాన్ కుమారికి నీతిపట్టు ఎక్కువ. భర్తకి బద్దులైన స్త్రీలకన్న ప్రీయులకి బద్దులైన స్త్రీలలో పాతివ్రత్యం నిరంతరం జ్వలిస్తూనే వుంటుంది. ఆ గర్వం లేచి ఆ కవిని కిందికి గిరాటు వెయ్యడం తప్ప వేరే గత్యంతరం కనపడలేదు. అది అసలే వీల్లేదు. కవి మరచి వస్తాడు కూడా. కవిని ఎంత వుడికిద్దామని వాదన పెట్టుకున్నా తొణకటం లేదు అతను. పోనీ

ఏమన్నా లంచం పెడితే! కాని కవిత్వ సాధనలో ధనాన్ని బూడిద కన్న తేలికగా నెట్టేశారన్న పురాతన సత్యం నవీనకాలంలో కూడా సజీవంగానే వుందని తెలీదు చక్రధర్కి. కవితాకన్య కౌగిలి వదిలింతర్వాత్మగానీ తిండికీ, డబ్బుకీ దేవులాడడు. ఏ కవి కూడా తన కావ్యాన్ని వినే రసికులు దొరికితే మూడు రోజులు ఆహ్లాదంగా ఉపవాసం చేస్తాడు పాపం. ఎక్కడికక్కడ ఖండిస్తున్నాడు. మిత్రుణ్ణి చక్రధర్, లేచిపోతాడేమోననే ఆశతో. ఏడున్నరయిందా వొచ్చేస్తుంది దుర్గ. నల్లని పెద్ద కళ్ళు ఎలక్ట్రిక్ దీపాలు తొడలమీద ప్రతిఫలించే దుర్గ. ఆ భర్తవల్ల ఇన్నేళ్ళలో ఒకసారైనా మానభంగానైరగదనిపించే దుర్గ.

“ఇట తెలుగు వీరుల రక్త మేరుపైపారెను,

ఇట తెలుగుకవుల వెలుగు వెలిగె,

చూడరా తమ్ముడా చూరులో తలపెట్టి

తాటాకు గ్రంథముల్ దాచినారు,

తెలుగు కత్తుల వేడి తేజరిల్లెడు శాంతి.

తేనీటివలె నీకు తెల్లమయ్యె.”

అని చదువుతున్నాడు కాంతారాయుడు.

బైట రేడియోలో

“ఎత్తరా తెలుగు జండా,

పాడరా తెలుగు గీతాల్,

కొట్టరా తెలుగు ఢంకా

మొక్కరా ఆంధ్రమాతకు

తమ్ముడా!” అని పాడుతున్నారు.

లేని ఉగ్రం తెచ్చుకుంటో చివాలున స్ప్రింగ్ మంచం మీద ఒక్క ఎగురు ఎగిరి వూగి, “ఎవరా ఆంధ్రమాత! ఎక్కడ వుంది అది?” అని రెండు బూతులతో ముగించి, హిరణ్యకశిపుడిమల్లె మండిపడుతో ధిక్కరించాడు చక్రధర్.

“ఎవరేమిటి? ఎక్కడ వుంటుంది? మన కన్నతల్లి మన పుట్టిన పుణ్యభూమి...”

“నేను విళ్ళుపురంలో పుట్టాను.”

“ఎక్కడ పుడితేనేం?”

“సరేలే. ఈ మట్టి మనిషెట్టా అవుతుం?”

“మనిషి కాదు, దేవత.”

“ఏం దేవత? ఎక్కడ వుంది. ఆ దేవత? కొత్త దేవతలు పుడతారా? పాకిస్తాన్ మాత ఎక్కడ వుంది? సిగ్గులేదూ? భరతమాత, రష్యా పిత, చైనా తాత, పరిషియా భ్రాత, అమెరికా మామ, పెరూ మరదలు.... ఏనాటికైనా ఏ ముందు యుగంలోనైనా నవ్వుకోరా, ఆ స్థితికి రారా, మట్టిని పట్టుకుని మాతలని గంతులేసిన కాలాన్ని చూసి, నిజంగా చెప్పు ఈ పాటలూ పద్యాలకేగానీ ఆ మట్టి నీకు తల్లి అనిపించిందా?

“అదేమిటి అట్లా అంటావు?”

“ఎవడో ఎప్పుడో రాళ్ళు చెక్కాడా? యుద్ధంలో చచ్చాడా? పుస్తకం రాయించాడా? ఏది మహావిషయం? తిని కూచుని అంతకన్న ఏం చేస్తారు? పొద్దు పోవొద్దూ. పైగా అవన్నీ జాబితాలుగా పద్యాలలో పాటల్లో ఏకరు పెడతారా? లేవరా ఆంధ్రుడా! పడుకోవే ఆంధ్రీ! అనుకుంటో.”

“మరి ఆంధ్రజాతి....”

“జాతి, జాతి! ఏం మనుషులైనాక ఏదో ఓ భాష వుండదూ? ఎక్కడో ఓ చోట పుట్టరూ. ఏదో ఓ తిండి తినరూ? ఏదో మాతట వీళ్ళకి స్తన్యం ఇస్తోందిట. వాళ్ళో వుయ్యాల లూపుతోందిట. ఏడుస్తుందిట. ఏమిటేమిటో పాతకాలాన్ని తలుచుకుని వున్న మనుషులు చాలరూ ఏడవడానికి? లేని మాతల్ని అక్కల్నీ కల్పించుకుని ఆ ఏడుపులు ఎంతమంది కవులు కలిసి రేడియోల నిండా గ్రామఫోనుల నిండా ఏడ్చేది చాలక ఇట్లా కనపడ్డవాణ్ణి పట్టుకుని బాధించలా? వున్న ఏడుపులు చాలవూ? ఏమిటా?

లేవరా ఆంధ్రుడా!

ఎవరి మీదకిరా ఆ లేవడం! లేవమను. పక్కలు విరగతంతారు. ఎవరి మీదికోయ్! అరవ్వాళ్ళమీదకేనా? ఎందుకు? వాళ్ళు అరవం మాట్లాడతారు గనకనా? వాళ్ళు నీదంతా దోచుకుంటున్నారా? అదేదో రాయరాదూ పద్యాల్లో? ఈ వీరాలాపాలు, మాతస్మృతులు ఎందుకు?

మా ఉద్యోగాల్ చేస్తున్నారోయ్!

మా చెన్నపట్నం కొట్టేశారోయ్!

మా వూళ్ళో హోటళ్ళు పెట్టారోయ్!

మాకు కడుపు మంటగా వుందండోయ్.

లేవరా ఆంధ్రుడా!

తన్నరా తమిళ సోదరినీ! అని రాయి.

అసలే చస్తున్నాం. బాంబే మార్కెటు ధరలూ, అమ్మకం పన్నులూ, ఆదాయం పన్నులూ జ్ఞాపకం పెట్టుకోలేక, అవి చాలక-

ఏమిటో పల్నాడు రాళ్ళుట, ద్రాక్షారామంలో గుళ్ళుట, గోల్కొండలో గోరీలుట, హంపీలో హర్షాల్లుట, ఎవరో రాజులట, రెడ్లుట, కవులుట, ఈ పేర్లన్నీ మరవకండిరా అని అరుస్తాడు. వాడెవరో రేడియోలో - ఆ రేడియో ఒకటి, దాంట్లో ఒక్కడూ సరిగా మాట్లాడడు కదా! అన్నీ ఆడ కులుకులు, దీర్ఘాలు, యాసలు ఆ కంఠాన్ని ఎక్కడ పట్టుకుని వొస్తారో! ఎక్కడా వినం అట్లాంటి సహజమైన ఏడుపు దీర్ఘాల్ని మళ్ళీ మంచి సంగీతం ఏదన్నా వినపడ్డదంటే అది అరవవాళ్ళదే. పాపం వాళ్ళు నేర్చుకుని పాడుతూ వుండకపోతే మీ త్యాగరాజు ఏం రాశాడో మీకు జ్ఞాపకం వుండేదా! వాళ్ళు బాగా పాడిపోతున్నారని వాళ్ళని సాధించి సాధించి తెలుగు పాడకుండా చేశారా? త్యాగరాజు పేరునే ఎగర కొట్టేశారు వాళ్ళు పాటల్లోంచి. బాగా కుదిరింది. పాడుతున్నారు మనవాళ్ళూ. మనకో సంగీతం కూడానా? అసలు మీరు కోతలు కోసి, స్తుతులు చేసుకునే ఆంధ్ర విఖ్యాతులందరూ పరదేశాలు పోయి గొప్ప వాళ్ళయిపోయినవాళ్ళే. అసలు సగం కత్తిరకం. మీ త్యాగరాజూ, కృష్ణదేవరాయలూ, పోతన్నా మీ మధ్య వుంటే వాళ్ళని వెక్కిరించి, వాళ్ళల్లో ఏం లేదని చప్పరించి, తిండి పెట్టక, వాళ్ళ విశ్వాసాన్ని చెడగొట్టి, వాళ్ళ గొప్పతనాన్ని వ్యక్తం కాకముందే నాశనం చేసేవాళ్ళు కాదూ! అజంతా గుహలుట, వీళ్ళవట! నా మాట విని ఈ పద్యాలు మాను.”

కాంతారాయుడికి వాళ్ళు మండిపోతోంది. కలం మాని కత్తిపడితేనే గాని తన మిత్రుడు నోరు ముయ్యడనుకున్నాడు. ఏమయ్యేదో మరి. ఆ నిముషాన లైట్లు ఆరిపోయినాయి. ఆ లైట్లు ఆ నిముషాన ఆరిపోకపోతే అసలీ కథ జరిగేదే కాదు. ఆ చీకట్లోనే చక్రధర్ గదిబయట విన్న గోల జరిగింది. రెండు స్త్రీ కంఠాలు - మధురమైన కంఠాలు తగాదాలాడుతున్నాయి.

మామూలుగా దుర్గ సోహాన్ కుమారి గదికి వచ్చింది. ఆ సాయంత్రం, ఏడింటికి వెళ్ళడానికి లేచింది. సుతరామూ మేడమీదికి వెళ్ళడానికి వీల్లేదని హాన్ రోషంతో పోటాడుతోంది. దుర్గ నవ్వుతో ఆమె చేతిని వొదిలించుకుని మేడ మెట్లెక్కింది. పరదా వెనకనించి సోహాన్ కుమారి కంఠం ఆమెని వెంబడించింది. స్త్రీ శరీరానికి గోషా కాని కంఠాలకి లేదు. పాతివ్రత్యం కూడా అంతే, తన మిత్రురాలి అరుపులు విని భయపడి దుర్గ వెనక్కి తిరిగింది. ఆ సమయంలో లైట్లు ఆరిపోయినాయి. ప్రపంచానికే గోషాపడ్డది. ఆ అదును చూసుకుని సోహాన్ కుమారి మేడమెట్లెక్కి దుర్గని వెనక్కే, వచ్చేదే! ఆ సమయంలోనే లోపల చక్రధర్.

“మరి వాళ్ళ కంఠాలే అట్లా వుంటాయో లేక వాటినట్లా మార్చేస్తారో....” అంటున్నాడు చీకట్లోనే.

చప్పున లైట్లు వెలిగాయి.

ఆ నిమిషంలో లైట్లు వెలక్కపోయినా ఇంకా ఒక స్త్రీ మర్మ చరిత్ర ఇంకో విధంగా నడిచివుండును. మరి స్త్రీ శీలాన్ని పరలోకంలో విలువలు కట్టేప్పుడు ఈ విషయాల్ని ఎంతవరకు గమనింపులోకి తీసుకుంటారో. ఆ లైట్లకి గాని, తన వుపేక్షవల్ల వాటిని ఆరిపోనిచ్చి, మళ్లా తొందరగా సరిచేసిన విద్యుచ్ఛక్తి ఉద్యోగస్తుడికి ఎంత భాగం బాధ్యత పంచిపెడతారో!

లైట్లు వెలిగేప్పటికి ఆ ఇద్దరు స్త్రీలూ మెట్లమీదా బట్టబైలైనారు. ఆ కంఠాల శబ్దాలకి గావును రోడ్డుమీద కూడిన నలుగురు పధికుల దృష్టి ప్రసారంలో నిలిచి వున్నారు. సోహన్ కుమారి కిందికి దిగడం అసంభవమైపోయింది. దుర్గని లాక్కుని చక్రధర్ వరండాలో నీడలోకి పరిగెత్తింది. ఆ నిమిషానే వాళ్ళ కంఠాలు విని చక్రధర్ బైటికి వచ్చి, దుర్గని చూసి వెంటనే లోపలికి లాగాడు. ఎందుకంటే అతని వరండా కింద అతని పూర్వపు ప్రియురాలు సూరమ్మ వుంది. ఎప్పుడూ అమె కళ్ళు అతని వరండావేపే. గదిలోకి దుర్గ ఓ పట్టాన రాలేదు. చాలా బరువుగా వచ్చింది. ఎందుకంటే మిత్రురాళ్ళు ఒకరి చేతిని ఒకరు వదలలేదు. తన గాలానికి పడ్డ చేప వెంట అతుక్కోని ఇంకో చేప వచ్చింది వలలోకి, కొత్త స్త్రీలు అకస్మాత్తుగా తన గదిలోకి రావడం కొత్త కానివాడు గనక చాలా నిదానంగా ఆహ్లాదంగా ఆతిథ్యం సలిపాడు చక్రధర్, కాని ఆ కొత్త కవిని చూచి ఆగడం యిష్టంలేక దుర్గ లేచింది. కవిమీద లోపల మండిపడుతున్నాడు చక్రధర్ బైటనించి.

“ఎత్తవోయి నీ జయజండా...”

అని వినబడుతో మరీ కోపం తెప్పిస్తోంది అతనికి. దుర్గతో వెళ్ళడానికి వీల్లేదు అమె నెచ్చెలికి. ఆ మెట్లు సప్తమహాసముద్రాలకన్న ఆగమ్యం అమెకి రోడ్డు సద్దుమణిగిందాకా. సూక్ష్మమైన అందాలు కనిపెట్టగల కవి బుర్రలోకి అప్పటికి ఎక్కింది తన మిత్రుణ్ణి ఇబ్బంది పెడుతున్నానని. దుర్గ వెళ్ళిన రెండు నిమిషాలకి అతను శలవు పుచ్చుకున్నాడు.

అందాలొలికే తన వింత విజిటర్ ఎవరో తెలీదు చక్రధర్కి. ఎందుకు వెళ్ళకుండా వుండిపోయిందో కూడా తెలీదు. వలచి తనకోసం అందవతి వచ్చిందనీ నమ్మలేదు. వాళ్ళిద్దరూ వెళ్ళగానే అమెతో ఏం మాట్లాడాలో కూడా తెలీదు. షెల్ఫ్లో వున్న ఫదర్ పేజీ. బహదూర్షాల పళ్ళాలు తెచ్చి అమె ముందు పెట్టాడు. బల్లమీద అమెని కూచోమన్నాడు. ఎదురు కుర్చీలో అమె ఏమిటో గొణిగింది. అతనికి వినపడనూ లేదు. అర్థమూ కాలేదు. తినమని బలవంతం చేశాడు. అమె కదలలేదు. నేలకేసి చూస్తో నుంచుంది.

“అయితే, ఇంక నేనే కూచోపెడతాను నిన్ను.”

ఆ మాటకి దూరంగా జరిగి వీపు తిప్పింది.

“పోనీ, నేనే తినిపిస్తాను.”

అని పళ్ళెం తీసుకుని ఆమె వీపునించి తిరిగి ఎదురుగా వెళ్ళి, ఒక ముక్క తుంచి ఆమె పెదిమకి అందివ్వబోతూ, దానిమ్మ మొగ్గవంటి లావణ్యాన్ని చూస్తూ నిలబడిపోయినాడు. ఆమె అతని వంక కోపంగా చూస్తున్న సంగతి అతను గమనించుకోలేదు. చేతిని ఆమె పెదిమల దగ్గరిగా జరిపినప్పుడు ఆమె ఒక్క విసురు విసిరింది. ఆ ముక్క ఎగిరి సాంబమూర్తిగారి పటానికి తగిలింది. అతను నవ్వుతో “నువ్వు తిని తీరాలి” అని మళ్ళీ యింకో ముక్క తెచ్చి చప్పున తెల్లని పూలదండతో అందమైన ఆమె నల్లని జుట్టు ముడికింద మెడమీద చెయ్యేసి బలవంతంగా ఆమె పెదిమల్లోకి పెట్టాడు ఆ బాదుషాని. ఆమె నోరు తెరిచింది చప్పున. అతని వేళ్ళు ఆమె నోట్లోకి పోయినాయి. కసుక్కున కొరికింది కోపంగా, కసిగా. రక్తం చిమ్మే తన వేళ్ళమీది గాట్లని బాధతో చూచుకునే అతన్ని వడవడ తిట్టింది. తెలుగుగాని భాషలో. తిట్లు అని మాత్రం తెలిసింది అతనికి.

“ఏమిటి? ఏమిటి? ఎందుకు?” అంటున్నాడు. పక్క అలమారులో వున్న అయ్యెడిన్ పూసుకుంటూ.

తనమీద ద్వేషమా? లేక తాను అంత చనువు తీసుకుంటున్నందుకా? ఎట్లా తెలీడం? తెలుగు రాదు ఆమెకి. ఇంకో భాష రాదు తనకు.

మరి వెళ్ళిపోదేం?

తన వేళ్ళు కొరకవలసిన పనేమొచ్చింది. తన గదిలోకి వచ్చి? తన విరోధులు చేసిన కుట్రా? తన మిత్రులు చేసిన హాస్యమా?

“ఎందుకు కొరికావు? చూడు ఎంతగాయమో?” అని ఆమె చెంపల్ని పట్టుకున్నాడు. అతన్ని ఒక్కతోపు తోసి మీద వుమ్మేసింది. అతను లాగి ఒక లెంపకాయ కొట్టాడు. ఆమె చప్పున చతికిలపడ్డది.

“పో, యిక్కణ్ణించి పో” అన్నాడు. అంతమాత్రం హిందీ తెలుసు అతనికి.

ఆమెలేచి బైటకు వెళ్ళింది. ఆమె ఎక్కడకు వెడుతుందో కనిపెట్టాలని కండువా వేసుకుని లైట్లు ఆర్పి, స్లిప్పర్లు తొడుక్కొని బయటేరాడు. గది తాళం వెయ్యబోతోవుంటే ఆ వరండాలో మెట్లకేసి తొంగిచూస్తూ నుంచుంది ఆమె. “జాప్” అని పెద్దగా కేక పెట్టాడు.

ఆమె చప్పున దగ్గరికి వచ్చి చేతులు పట్టుకుని జాలిగా, భయంగా “చిల్లాన” అంది. అరవవద్దంటోంది అనుకున్నాడు.

“అయితే లోపలికి రా” అన్నాడు. ఆమె రాలేదు. చెయ్యి పట్టుకుని ఒక్క గుంజు గుంజాడు. ఆమె రాలేదు. ఇద్దరూ పెనుగులాడారు. ఆమెని లోపలికి ఒక్క గెంటు గెంటాడు. పక్క మేడమీద దీపం గదిలో పడుతుంది. ఆమె తలలో పూలు తెగిపోయినాయి. జుట్టు వూడింది. పమిట కిందికి వేలాడుతోంది. ఆమె జాకిటు వేసుకోలేదు. సన్నటి రవిక మాత్రం

వుంది. వూగే ఆమె రొమ్ము పొర్లమినాడు సముద్రం పొంగి చదునై మెరిసే ఇసిక మీద దొర్లుతున్నట్లుగా ఉంది. నున్నని, చక్కవంటి ఆమె పొట్టమీద ఆమెని కావలించుకున్నాడు. ఒక్కసారి అమాంతం విరుచుకుని పడ్డాడు. దుర్గని పోగొట్టుకున్న అపజయ భారం అతని మనసులో విజృంభించింది. ఈ వింత స్త్రీ ముందు దుర్గ ఎందుకు? ఆమె అతనంత పొడుగూ వుంది. సన్నని పొడుగైన చేతుల్లో, గొప్ప ఆర్టిస్టుకి వుండే, కొనలు తేరిన ఆ వేళ్ళలో చాలా బలం. అతన్ని తోసేస్తూ వుంటే అతనికి గెలవగలనా అనే అనుమానం కూడా కలిగింది. పెనుగులాడి ఇద్దరూ దబేలున పడ్డారు. ఒకటే తిడుతోంది. అతన్ని ఆ భాషలో రెండు మూడు తెలుగు బూతులు కూడా కలిపి. అప్పాదేశ్ లో తెలుగు పాటలంత అందంగా వినిపించాయి అతనికి ఆ బూతులు. వాళ్ళు పడ్డ చప్పుడికి కిందనున్న పంజాబీ ఇల్లాలు ఏమనుకుంటుందో, ఏం అల్లరి చేస్తుందో ననుకున్నాడు ఓ నిమిషం. వేళ్ళు మళ్ళీ నెత్తురు కారి ఆమె బుగ్గలకి ఎర్రనిరంగు పూస్తున్నాయి. మళ్ళీ ఆమె ఎక్కడ కొరుకుతుందోనని భయం. ఇద్దరికీ చమటలు పోశాయి. ఆమె అరుస్తుందేమోనని కూడా ఆలోచించాడు. ఆ ఆయాసంలోనే చిక్కిన చోటల్లా ఆమె వొంటిని కసితో నలిపేశాడు. గతిలేక ఆమె మూటమల్లెఱ పడుకుంది. ముడుచుకుంది. చంద్ర బుల్ల ఫిల్ము చూసింది గావుననుకున్నాడు. ఫిల్ములో శశాంకుడికి సెన్సార్ల భయంగాని చక్రధర్ కే? పైగా అతనికి పరిచారికలు లేరు, పోలీసులున్నారు వూళ్ళో. ఆమెని మూటగా మంచం మీదికి ఎత్తుకెళ్ళాలని చూశాడు గాని ఆమె అతని గుండెలమీద తన్నిన తన్నుతో కళ్ళు మైకం కమ్మాయి. అప్పటికి ఆమె వొంటిమీద ఎంతమాత్రం చీరె పీలికలు నిలిచి వున్నాయో అతనికి కనపడటం లేదు. నిరాశతో వొగరుస్తూ ఎదురుగా కూచున్నాడు. అతని కోర్కె పూర్తిగా ఎగిరిపోయింది. అందుకని పనిలేని బూర్జువాల జాడ్యం రొమాన్సు అంటారు కమ్మ్యానిస్టులు. సమరం చాలించాడని ఆమె లేచింది. వెళ్ళడానికని గుమ్మం దాకా వెళ్ళింది. అతనికి కదిలే ఓపిక లేక ఆమెవంక చూస్తున్నాడు. గుమ్మం దగ్గర నుంచుని చీకట్లోనే చిరిగిపోయిన తన బట్టలవంక చూసుకుని కప్పుకోవాలని ప్రయత్నించింది. చక్రధర్ నీచుడైతే లైట్లు వేసును. అతను చూసినదల్లా ఆమె కష్టాన్నా ఎట్లా వెడుతుంది పాపం రోడ్డు వెంట లైట్లకింద అవస్తతో? మెల్లిగా లేచి తన ప్రత్యేకమైన ప్రియురాళ్ళకి బహుమానాలకై దాచివుంచిన చీరెని బీరువాలోంచి తీసి ఇచ్చి -

“కట్టుకో” అన్నాడు.

అది చాలా ఖరీదుగల షిప్పన్ చీరె. యుద్ధం తరువాత ఎంత ఖరీదు పెట్టినా దొరకనిది. స్త్రీలకి సహజంగానే చీర నాణెం తెలుసు. అందులో ఆ చీర విలువని కనిపెట్టడానికి ఏ కష్టమూ లేదు. పైగా ఆమె విలువగల చీరెల కలవాటుపడ్డ స్త్రీలాగా కనిపించింది. చిరునవ్వుతో చీర వంక చూస్తూ నుంచుంది. అతనిముందు కట్టుకోవడానికి సిగ్గుపడుతుందని అతను గది ఆ చివరికి వెళ్ళి కిటికీలోంచి చూస్తూ నుంచున్నాడు రోడ్డువంక.

ఆమె వెళ్ళినట్టు తనకి ఎట్లా తెలుస్తుంది? కొంచెం తల తిప్పి చూస్తూనే వున్నాడు. ఎప్పుడు వెళ్ళిందో వెళ్ళిపోయింది. పెద్ద నిట్టూర్పు విడిచాడు. మళ్ళీ తనకి ఎట్లా ఎక్కడ కనపడుతుంది? ఎక్కడ వుంటుంది? ఎవరు? అట్లానే అనిపిస్తుంది. అద్రుష్టం సమీపంలో వున్నప్పుడు కూడా తెలుసుకోలేరు. ఆమె నివాసం తన కాళ్ళకిందేనని తెలుసుకోలేకపోయినాడు. ఆమె అందాన్ని తలుచుకుంటున్నాడు. ఆమెని మరిచిపోవడం కష్టం. మరిచిపోనంతవరకు దుర్గ బోటి స్త్రీలని తెచ్చుకోవడమూ కష్టమే.

అలసిపోయినాడు. ఆకలి వేస్తోంది.

వెనకనుంచి అతని మెడ చుట్టూ చేతులు గట్టిగా బిగించి లాగింది. చచ్చాడు. కంఠం బిగుసుకుపోతోంది. తన వీపుకి ఆనుకున్న రొమ్ము సౌఖ్యాన్ని అనుభవించనేలేదు. అంతలో వుంటుంది దేశకాల భేదం. కిర్మని అరిచాడు. చంపేస్తుంది. తగిన శాస్తి జరిగింది. స్త్రీ జాతి తన మీద కసి తీర్చుకుంటోంది అతనిమీద ఆ రాత్రి. చక్రధర్ శృంగార చరిత్ర ఆ రాత్రితో అంతం.

చేప అనుకుని తిమింగలానికి వేశాడు గాలం. పెనుగులాడుతో ఇద్దరూ వెనక్కి జరిగారు. మంచం గావును అడ్డం తగిలింది ఆమెకి. ఆగింది. నిస్సహాయుడైన చక్రధర్ మెడని వెనక్కి వొంచి తన మొహాన్ని వొంచింది అతని మీదకి. ఆ మధురమైన ఆమె శ్వాస కాలధూమ విషజ్వాల మల్లే తగిలింది ఆమె మొహానికి. కంఠం కొరికేస్తుందా? ఏమంటారు పొద్దున్నే మనుషులు, ఆమె పెదిమలు అతని పెదిమల్ని బలువుగా కసిగా. ఆమె మీద అతని పెదిమలోనించి కోసుకుని అతని పళ్ళని తగిలాయి. నవ్వి, అతన్ని ఒక్క వూపు వూపి పక్కమీద పడేసి వెళ్ళిపోయింది. చప్పుడు కాకుండా ఒక్క నిమిషం వూపిరి సద్దుకుని దూకాడు ఆమె వెనుక. ఎక్కడో ఆమె ఇల్లు చూడాలి. పరుగున తలుపు దగ్గిరకి వెళ్ళి లాగాడు. బైట గొళ్ళెం.

ఆ రాత్రికి తిండి లేదు. ఆమె నిరాకరించిన ఫలహారాలు తప్ప. తెల్లారి దాసీది తలుపు తెరిచిందాకా కైదు.

మర్నాడంతా కలలో మల్లే తిరిగాడు. శుక సప్తతిలోంచి ఓ కథానాయిక ప్రాణం పోసుకుని తన కోసం వచ్చింది అంతా కలా? ఇంతకీ ఆమెకి తనమీద ఇష్టమా? జాలా? వుత్త తమాషా? సాయంత్రం ఇంటికి వస్తున్నాడు. దుర్గ యింక తన యింటివైపు రాదు. తన భాగం కిందవున్న రాక్షసి అసలు రానీదు. వచ్చినా ఇంక దుర్గ తనకెందుకు? అనుకుంటో మెట్లెక్కుతున్నాడు. కిటికీ వెనకనించి పెద్ద నవ్వు. ఈ ఇంటావిడకి ఎట్లా తెలిసింది? ఆమె రావడం వెళ్ళడం చూసింది గావును. దీనికి బాగా బుద్ధి చెప్పాలి. భాటియాని రానీ, మర్యాదస్తుడు. తన ఇబ్బందిని అర్థం చేసుకుంటాడు. కాని ఆ నవ్వు ఎక్కడో విన్నాడు తాను. నిన్న రాత్రి ఆమెదా? దుర్గమల్లే ఆమా ఆ యింటి స్నేహితురాలా?

స్నానం చేసి, అర్ధంముందు జాట్టు దువ్వుకుంటూ వుండగా వచ్చింది. ఆమె నిన్న తను ఇచ్చిన చీరెని కట్టుకుని.

మర్నాటి నించి హిందీ నేర్చుకోడం ప్రారంభించాడు. మామూలు పాఠాలు కాదు. కొన్ని మాటలకి, వాక్యాలకి మాత్రమే హిందీ చెప్పమంటాడు. కూచో, పడుకో, కావలించుకో, ముద్దు పెట్టుకో, చీరె చాలా అందంగా వుంది. నీ కళ్ళు నక్షత్రాలలాగు మెరుస్తున్నాయి. నీ అంత అందమైనది ప్రపంచంలో లేదు. మళ్ళీ ఎప్పుడు వస్తావు? - ఇట్లా.

రోజూ కొత్త వాక్యాలూ మాటలూ రాసుకుని వస్తాడు. కొన్ని హిందీ వాక్యాలు తప్పు తప్పులుగా తెలుగు లిపిలో రాసుకుని అర్థాలు అడుగుతాడు.

చాలా రోజులనించి, మహతాలు, నౌబత్, మహబూబు, ఇట్లాంటి మాటలకి అర్థాలడుగుతున్నాడు. చెప్పిన అర్థాలు అతనికి నచ్చలేదు. చివరికి 'మొహబత్' అని భద్రంగా రాసుకొచ్చి అర్థం తెలుసుకున్నాడు. అందుకనే ఆ రాత్రి ఆమె.

“హం తుంకో మహబత్ కర్తీహుం” అనేప్పటికి అర్థమై మంచం మీద నుంచి ఓ దూకు దూకాడు.

ఆమె ఆశ్చర్యపడుతోంది. ఆమె అనేక సమయాల్లో సంతోషించి అతనితో అనే వాక్యమే అది. దానికి అతను పరధ్యానంగా “అచ్చా అచ్చా” అంటున్నాడు. ఆ వాక్యానికి అర్థం తెలుసుకోవాలని. కాని, ఆ మాట చాలా అసందర్భమైన సమయాల్లో అనడంవల్ల ఇన్నాళ్ళూ రాసుకోలేదు. తప్పు మాటలకి అర్థాలడిగి, ఆ మాట -

మతలబ్ - అనుకున్నప్పుడు, తనని చాలా అర్థం చేసుకుంటున్నా నంటోంది అనుకున్నాడు.

మెహతాబ్ - అనుకున్నప్పుడు తాను వెన్నెలమల్లె వున్నానని పొగిడిందనీ, నవబత్ - అనుకున్నప్పుడు, తన కంఠం సన్నాయిమల్లె వుంటుందంటోందనీ, మహబూబ్ - అనుకున్నప్పుడు, తనని సినీమా డైరెక్టరంత గొప్పవాణ్ణి చేస్తానంటోందనీ - అనుకుని పారిపోయినాడు. ఇవాళ నిజం అర్థమయ్యేప్పటికి ఒక్క దూకు దూకాడు. మంచంమీద నించి, నగ్గుమైన ఆమె పరిష్కంగనం నించి.

ఆ వాక్యాన్నే ఇన్నాళ్ళూ “అచ్చా, అచ్చా” అని ఇవాళ హఠాత్తుగా ఇట్లా దూకిపోతే ఆమెకి కోపం వచ్చింది. తన మీద విసుకుపుట్టి తప్పించుకునే ఎత్తు అనుకుంది. కానీ ఒక్క నిమిషంలో అతను పెద్దగా నవ్వుతున్నాడు. ఆమె ఒయ్యారంగా పక్కమీద నించి లేచింది. ఆ స్పృంగు వూపు ఆమె లేచే తీరుకి మెరుగుపెట్టింది. రక్తపురంగు ఉత్తరీయాన్ని కప్పుకుని నవ్వుతో అతని దగ్గరకి వెళ్ళి తీసుకొచ్చి కూచో పెట్టి “ఏమిటా హాస్యం?” అని అడిగింది.

“ఏం లేదు. ఆ మొహబత్ని చూస్తే నాకు చాలా భయం.”

“ఇన్నాళ్ళూ నా మీద చాలా భయమే చూపుతున్నావుగా.”

“నీకు నా మీద మొహబత్ అని తెలీదు.”

“పోనీ, ప్యార్.”

“అదైనాను.”

“మరి ఏమనుకున్నావు?”

‘ఇష్టం అనుకున్నాను. ఇట్లా బావుండలా? ప్రేమ ప్రసక్తి ఎందుకు?’

“ఏం, ప్రేమ అంత ఘోరమా? ఐనా భేదమేముంది?”

“బోలెడు.”

“ఏమిటి?”

“ఏమిటంటే అదో కథ... పూర్వం...”

అంతవరకు తెలుగు హిందీ కలిపి ఎట్లాగో అర్థం చేసుకుంటో సంభాషణ సాగించారు. ఆమెకి కొంత తెలుగు వచ్చు. అతని మల్లనే, ఆమె కూడా దాసీ ఆమె నించి తెలుగు పట్టుదలగా నేర్చుకుంటోంది.

“తక్కింది రేపు చెబుతాను” అన్నాడు ఆ రాత్రికి.

తెల్లారే లేచి ఓ అరటావుమీద కథ రాశాడు. దాన్ని మధ్యాహ్నం హిందీ గురువు దగ్గరికి తీసుకువెళ్ళి హిందీలో రాయమన్నాడు.

“ఎందుకు?”

“ఎందుకేమిటి? మన ఆంధ్రులకి మరీ సిగ్గులేదు. అన్ని హిందీ పుస్తకాలూ, కథలూ తెలుగులోకి తర్జుమా చేసుకుంటారు. కానీ ఒక్క తెలుగు కథని హిందీ వాళ్ళు వాళ్ళ భాషలో ప్రచురించారా? నేను ఆంధ్రమాతకి భాషా సేవ చేసి కీర్తిని సంపాదించి పెట్టదలచుకున్నాను” అన్నాడు.

ఆ కథ -

అదే నా చిన్నతనం. బీద కుటుంబం మాది. కష్టపడి కాలేజీలో చదివిస్తున్నారు మా వాళ్ళు. ఆమెని మొదట నాటక ప్రదర్శనలో చూశాను. చెలికత్తెలతో వచ్చి తీవిగా కూచునివుంది. వొంటినిండా రవ్వల నగలు. ముందు వరసలో వాళ్ళకి కుర్చీలు చాలకపోతే నేను అక్కడ గేటుదగ్గర మనిషితో చెప్పి కుర్చీ తెప్పించాను. ఆ కృతజ్ఞతతో నన్ను పలకరించింది. నన్ను తన యింటికి పిలిచింది. అంత అందమైన ఐశ్వర్యవంతురాలు నన్ను రమ్మనడంతో భూమిమీద నడవడం మానేశాను. ఆమె ఆవూరి ఓ గొప్ప డాక్టరు భార్య కాని ఆమె స్వతంత్రం ఆమెది. నేను వెళ్ళినప్పుడు ఆమె నన్ను పక్కన కూచోపెట్టుకుని బుజంమీద చెయ్యేసి బుజ్జగించింది. నా కామెమీద పెద్ద ఆరాధన కలిగింది. మా కాలేజీలో

కృష్ణ శాస్త్రి, చలం, నండూరి మా ప్రైవేటు గురువులు. నేను శాస్త్రిగారి గేయాలు, ఎంకి పాటల్ని, చలం కథల్ని ప్రతి శని, ఆదివారాలూ ఆమెకి వినిపించాను. ఆమె మీద ప్రేమ అన్నాను. రెండేళ్ళు నవ్వుతో నన్ను దూరాన వుంచి ఆడుకుంది. బీదవాడినైన నా జేబుల్ని ఎప్పుడూ డబ్బుతో నింపి వుంచింది. చివరికి నా ప్రేమని ఇంక భరించలేనని మొరొపెట్టి పెట్టి, ఆమె ప్రియుణ్ణయినాను. ఆనాటినుంచి మా మధ్య ఉన్నత ప్రేమ, పవిత్ర ప్రేమ, దివ్య ప్రణయం, శాశ్వత ఆత్మబక్యం అనే మాటలే ఎక్కువ. పాత గురువుల్ని చలాన్ని, ఎంకి పాటల్ని, బూతులనీ, అవినీతి అనీ ఖండించుకుని, సినిమా పాటల్ని ఆశ్రయించాము మా ప్రేమ దోహదానికి.

“ఆ మబ్బు ఆ మబ్బు”

“ప్రేమమయమే జగము”

“హాయిగా పాడుదునా”

“ప్రేమనగరమే, ప్రేమ సౌధమే, ప్రేమ పుష్పమే.”

ప్రేమ హృదయమే....

ప్రియా మిలనకో జానా,

తేరే నయినోనే చోరికియా.

ఇట్లాంటి పాటలు పాడుకునేవాళ్ళం. ఆమె ఎంత ప్రేమ చూపినా ఇంకా చాలదనేవాణ్ణి. ఆమెకోసం పెళ్ళి మానుకున్నాను.

త్వరలో ఆమె నేను బోధించిన పాటల ప్రకారం నన్ను ప్రేమించసాగింది. మా సంబంధం సంగతి అందరికీ తెలుసు. ఆ పాటలు పాడుతో నన్ను వెంబడించింది. నన్ను ఇంటి నించి కదలనీదు. స్నేహితురాలు వొస్తే వాళ్ళతో మాట్లాడనీదు ఆట్టేసేపు. వాళ్ళతో బైటికి పోనీదు. రేడియో వింటున్నా, పేపరు చదువుకుంటున్నా రేడియో మూసేస్తుంది. ఆ భర్తన్నా నాకు అడ్డపడి రక్షిస్తాడేమోననుకుంటే ఆమె ఆటలకి ఆమెని వొదిలి చాలా ఏళ్ళయిందట ఆయన. నేనేం మాట్లాడినా ప్రేమ సంగతి ఎత్తుతుంది. నన్ను ఒక్క క్షణం వొదలలేనంటుంది. రాత్రులు సరేసరి, నన్ను డాబామీద, తోటలోనో తనతో తిప్పుకుంది.

“తీయని వెన్నెలరేయి

ఎడబాయని వెన్నెల హాయి.”

అని పాడుతో గంతులేస్తుంది. నేనెక్కడన్నా చూస్తూ వుంటే,

“తుమ్మెదా ఒకసారి మోమెత్తి చూడమని” అని పాడసాగింది.

పోనీ బాగానన్నా పాడుతుందా అంటే ఆమె కంఠం ఎత్తితే పిచికలూ, కప్పలూ ఏడుపు మొదలు పెట్టినట్టుగా వుంటుంది.

అర్థరాత్రి నిద్రపోతోవుండగా మధ్యలో “కాదు సుమా కల కాదు సుమా” అని పాడుతోవుంటుంది.

“జబుసే చలేగయే హైవో

జిందగీ జిందగీ నహీ” అంటుంది.

రాత్రులు ఆమె చేతుల మధ్యనించి ఒత్తిగిలడానికి కూడా లేదు. అట్లా అయింది నా బతుకు. సినీమాకి వెడితే ఆమె ప్రక్కనే కూచుని, ఫిల్ముని నన్ను చూడనీక నన్ను తనకేసి చూడమంటుంది. ఆ కథానాయికితో కలిసి పాటలు పాడుతుంది సన్నగా నా చెవిలో. వాళ్లకి ప్రేమ అంటే తెలీదు. నేనే ఐతేనా....” అంటుంది. ఇంటికి వొచ్చాక రాత్రంతా నేనూ, ఆమా ఆ పాటల పుస్తకం చూస్తో ఆ డ్యూయెట్లన్నీ పాడాలి. ఆ ప్రేమ ఘట్టాలన్నీ నటించాలి. తెరమీద కనపరచని విషయాలు భావించుకుని వాటినీ అనుసరించాలి.

గతిలేక పారిపోయినాను. కాని ఏం లాభం? ఆమె మిత్రులు, ఆమె సంసారం పీల్చి బతుకుతున్న కుటుంబాలవాళ్ళు నా వెంబడిపడి, “నువ్వు వొదిలివచ్చినప్పటినించి ఆమెకి నిద్రాహారాలు లేవు, కృశించిపోతోంది. నమ్మించి, ప్రేమించి, ప్రమాణాలు చేసి, ఇట్లా రావడం న్యాయమేనా? “అని నన్ను నిందించి లాక్కపోయినారు” ఆమె నించి ఉత్తరాలు విరహగీతాలతో, ఆమెకి అకస్మాత్తుగా కవనంకూడా రావడం ప్రారంభించింది. అంతే ఇక నిలవలేక పెషావర్ పోయినాను ఒక్క ప్రియ మిత్రుడితో చెప్పి, ఆ వేళకి తిరిగి వొచ్చాను. ఆమె చచ్చిపోయిందని తెలిసినంతరవాత ఆమె విల్లులో పదెకరాల పొలమూ ఇరవై వేల రూపాయలు రొళ్ళుమూ రాసింది నాకు. దాంతోనే ఈ వ్యాపారం ప్రారంభించి బాగుపడ్డాను. కాని ఆనాటినించి ఈనాటివరకు ఎవరన్నా ప్రేమ అనే మాట ఎత్తితే పారిపోతాను. స్త్రీ పురుష సంబంధం ఎటువంటిదన్నాకానీ. దాంట్లో ప్రేమ ప్రసక్తి వొచ్చిందా నేను ఏ మాత్రం సహించలేను.”



ప్రచురణ : (బ్రాహ్మణీకం - నవలానుబంధం) ఎమెస్కో, 1969